

דער וואָרטזאָגער

אַ מאָל איז געווען אַן אַלטער ייד, אַ פֿינער מאָן, אַ לערנער. האָט ער געהאַט דריי זין, פֿינע קינדער. און אַז ס'איז געקומען זיין צייט צו שטאַרבן, האָט דער ייד פֿאַררופֿן צו זיך זיינע דריי זין און האָט צו זיי אַזוי געזאָגט: "מיינע ליבע קינדער, איך גיי שטאַרבן; לאָז איך אייך אַ צוואה¹ און זאָג אייך אָן, אַז איך וועל שטאַרבן, זאָלט איר מיך מקבר זיין דאָרטן לעבן יענעם יעלניק² אַוועק דער געלער זאַמד, אין וועלדל; און איר זאָלט קומען צו מיר נעכטיקן אויף מיין קבר דריי נעכט נאָך אַנאַנד, איינציקווייז: אפֿריער זאָל קומען דער עלטערער זון, דערנאָך דער מיטעלער און דערנאָך דער יונגסטער; איר זאָלט קומען נעכטיקן און פֿאַר גאַרניט מורא האָבן, וועט אייך זיין גוט."

איז אַזוי געווען: דער ייד איז געשטאַרבן און זיינע זין האָבן געטאָן אַזוי ווי ער האָט זיי פֿאַרזאָגט אין דער צוואה.

איז אפֿריער געגאַנגען דער עלטערער זון נעכטיקן אויפֿן טאַטנס קבר. האָט ער איבערגענעכטיקט די נאַכט. און אַז ס'איז געוואָרן טאָג, איז ער געגאַנגען אַהיים. גייענדיק אַהיים האָט ער אויפֿן וועג באַגעגנט אַן אַלטינקן יידעלע. ווער איז דער יידעלע? אליהו הנביא. פֿרעגט אים דער אַלטינקער יידעלע: "פֿון וואָנען גייסטו, זונעלע?" דערציילט ער אים די מעשה: "אַזוי ווי דער טאַטע האָט פֿאַרזאָגט – מוזן מיר אים פֿאַלגן." זאָגט דער אַלטינקער יידעלע צו אים: "וואָס ווילסטו, זונעלע: צי אַ טון גאָלד? צי אַ קווינט מזל? אָדער צו זיין אַ וואָרטזאָגער? זאָגט ער: "פֿון די דריי זאָכן וויל איך בעסער אַ טון גאָלד." "גוט" – זאָגט דער אַלטינקער – "זאָלסטו האָבן אַ טון גאָלד", און איז אַוועקגעגאַנגען.

דערנאָך איז געגאַנגען דער מיטעלער זון נעכטיקן אויפֿן טאַטנס קבר. האָט ער איבערגענעכטיקט די נאַכט. און אַז ס'איז געוואָרן טאָג, איז ער געגאַנגען אַהיים. גייענדיק אַהיים האָט ער אויפֿן וועג באַגעגנט אַן אַלטינקן יידעלע. ווער איז דער יידעלע? אליהו הנביא. פֿרעגט אים דער אַלטינקער יידעלע:

¹ laatste wil

² sparrenbosje

"פֿון וואָנען גייסטו, זונעלע?" דערציילט ער אים די מעשה: 'אזוי ווי דער טאַטע האָט פֿאַרזאָגט – מוזן מיר אים פֿאַלגן." זאָגט דער אַלטינקער צו אים: "וואָס ווילסטו, זונעלע: צי אַ טון גאָלד? צי אַ קווינט מזל? אָדער צו זיין אַ וואַרטזאָגער? זאָגט ער: "פֿון די דריי זאָכן וויל איך בעסער אַ קווינט מזל." "גוט" – זאָגט דער אַלטינקער ייִדעלע – "זאָלסט האָבן אַ קווינט מזל", און איז אַוועקגעגאַנגען.

אויפֿן דריטן טאָג איז געגאַנגען דער ייִנגסטער זון נעכטיקן אויפֿן טאַטנס קבֿר. האָט ער אויך איבערגענעכטיקט די נאַכט. און אַז ס'איז געוואָרן טאָג, איז ער געגאַנגען אַהיים. גייענדיק אַהיים האָט ער אויך באַגעגנט דעם אַלטינקן ייִדעלע. פֿרעגט אים דער אַלטינקער ייִדעלע: "פֿון וואָנען גייסטו, זונעלע?" דערציילט ער אים די מעשה: "אַזוי ווי דער טאַטע האָט פֿאַרזאָגט – מוזן מיר אים דאָס פֿאַלגן." זאָגט דער אַלטינקער צו אים: "וואָס ווילסטו, זונעלע: צי אַ טון גאָלד? צי אַ קווינט מזל? אָדער צו זיין אַ וואַרטזאָגער?" זאָגט ער: "פֿון די דריי זאָכן וויל איך בעסער זיין אַ וואַרטזאָגער." "גוט" – זאָגט דער אַלטינקער – "זאָלסט זיין אַ וואַרטזאָגער", און איז אַוועקגעגאַנגען.

נו, איז אַזוי געווען ווי דער אַלטינקער ייִדעלע האָט געזאָגט: דער עלטערער זון האָט באַקומען אַ טון גאָלד, איז ער געוואָרן זייער רייך; דער מיטעלער – אַ קווינט מזל, איז אים געווען נאָך בעסער: וואָס ער האָט געטאָן איז אים געווען מזלדיק; אַבער דער ייִנגסטער זון האָט גאָרניט געהאַט. האָבן די עלטערע ברידער פֿון אים געלאַכט: "נאַדיר",³ גאָר אַ וואַרטזאָגער! ווייניק זאָגערס, שלעפּערס, זיינען פֿאַראַן?" האָט ער זיי גאָרניט געענטפֿערט און איז אַוועק אויף דער וועלט.

גייט ער זיך אַזוי, דער וואַרטזאָגער, דורך אַ וואַלד, זעט ער: עס שטייט זייער אַ הויכער בוים. זאָגט ער: "איך זאָג אַז דער בוים זאָל אַנידערפֿאַלן, און זאָל זיך אַנטשעפּען"⁴ און מײַן סורדוט,⁵ און זאָל זיך מיר נאָכשלעפּן ביז צום קייסערס פֿאַלאַץ", און אַזוי ווי ער האָט דאָס אַרויסגעזאָגט, איז דער בוים

³ tjongejonge

⁴ vasthechten

⁵ lange jas

גלייך אַנידערגעפֿאַלן און האָט זיך אָנגעטשעפּעט אָן זײַן סורדוט, איז ער מיט אים אַוועקגעאַנגען צום קייסערס פֿאַלאַץ.

גייט ער פֿאַרביי, זיצט דעם קייסערס טאַכטער אין פֿענצטער. זעט זי ווי אַ מאַן גייט, און זייער אַ לאַנגער בוים שלעפט זיך אים נאָך. האָט זי זיך צעלאַכט, דעם קייסערס טאַכטער, געמאַכט אַ גרויסן געלעכטער; און ווער וואָלט ניט געלאַכט, ווען ער זעט אַ מאַן גייט און אַ בוים שלעפט זיך נאָך אים? דעם וואָרטזאַגער האָט דאָס אָבער פֿאַרדראַסן, זאַגט ער צו איר: "אַ געלעכטער אין דײַן בוך אַרײַן! און אַזוי ווי ער האָט דאָס אַרויסגעזאַגט – איז זי באַלד טראַגעדיק געוואָרן און געהאַט אַ קינד דערפֿון.

געהאַט אַ קינד! איז געוואָרן אַ רעש און אַ טומל אויף דער גאַנצער מדינה: סטייטש? דעם קייסערס טאַכטער האָט געהאַט אַ קינד, און מע ווייס ניט פֿון וועמען! נו, האָט דער קייסער גלייך געזעצט דעם סענאַט און זיי האָבן געגעבן אַן עצה, אַז ווען דאָס קינד וועט אַלט ווערן צוויי יאָר, זאָל מען מאַכן אַ גרויסן באַל און מע זאָל צוזאַמענרופֿן אַלע מענטשן פֿון שטאָט און אַרויפֿשטעלן דעם קינד אויפֿן טיש, וועט מען זען: צו וועמען דאָס קינד וועט זיך ציען – יענעמס איז דאָס.

איז אַזוי געווען. אַז דאָס קינד איז אַלט געוואָרן צוויי יאָר, האָט דער קייסער געמאַכט אַ גרויסן באַל מיט אַלע גוטע זאַכן, אַרומגעזעצט די מענטשן אַרום די טישן, און מע האָט אַרויפֿגעשטעלט דעם קינד. אָבער דאָס קינד האָט זיך צו קיינעם ניט געקערט. האָט מען גענומען זוכן נאָך מענטשן, אַנדערע. האָט מען געפֿונען אין אַ שול אַ מאַן, וואָס איז געזעסן הינטערן אויוון און האָט געלערנט. זאַגט מען צו אים: "שיינער מענטש, קום צום טיש", איז ער געגאַנגען. האָט מען אים אַוועקגעזעצט צום טיש, געגעבן אים צו עסן פֿון די אַלע גוטע זאַכן, און דערנאָך האָט מען אַרויפֿגעשטעלט דעם קינד אויפֿן טיש.

איז ווי נאָר דאָס קינד האָט אים דערזען, האָט זיך דאָס באַלד אַ צי געטאַן צו אים מיט די הענטלעך. איז געוואָרן אַ רעש און אַ טומל צווישן די אַלע מענטשן. זאַגט מען צו אים: "שיינער מענטש, קום אַקאַרשט"⁶ אַהער! ביסטו

⁶ meteen

דאָס דער פּאָטער פֿון דעם קינד? זאָגט ער: "יע", פֿרעגט מען אים: "וואָס זאָל מען דיר טאָן דערפֿאַר?" זאָגט ער: "טוט וואָס איר ווילט!"

איז געבליבן אַז מע זאָל זיי נעמען אַלע דריי – דעם פּאָטער און די מוטער מיטן קינד – און מע זאָל זיי פֿאַרשליסן אין אַ קאַסטן און אַוועקלאָזן אויפֿן טיך שווימען. האָט מען אַזוי געטאָן: מע האָט זיי אַרײַנגעזעצט אין אַ גרויסן קאַסטן, געגעבן זיי אַ לעבעלע ברויט מיט זיך, און אַוועקגעלאָזן זיי אויפֿן טיך שווימען.

נו, אַז דער קאַסטן איז שוין געשווומען אויפֿן טיך איז דער וואָרטזאָגער געוואָרן הונגעריק. האָט ער גענומען עסן פֿון דעם לעבעלע ברויט. זאָגט דעם קייסערס טאַכטער צו אים: "וואָס עסטו אויף דעם גאַנצן לעבעלע ברויט? לאָז אויף מאַרגן האַלב." זאָגט ער: "אויף מאַרגן וועט זײַן אַנדערע." און אַזוי ווי ער האָט דאָס אַרויסגעזאָגט, איז גלייך געוואָרן אַנדערע ברויט.

אַז דעם קייסערס טאַכטער האָט דאָס דערזען, רופֿט זי זיך אָפּ צו אים: "ווי באַלד אַזוי, טאָ זאָג אַז מיר זאָלן צושווימען צו אַ ברעג".⁷ זאָגט ער: "נו, מיר וועלן צושווימען צו אַ ברעג", און אַזוי ווי ער האָט דאָס אַרויסגעזאָגט, זײַנען זיי צוגעשווומען צו אַ ברעג. זאָגט זי: "ווי באַלד אַזוי, טאָ זאָג אַז ס'זאָל זיך עפֿענען דער קאַסטן אויך." זאָגט ער: 'נו, זאָל זיך עפֿענען דער קאַסטן אויך', האָט זיך גלייך געעפֿנט דער קאַסטן. זאָגט זי: "ווי באַלד אַזוי אַז דו קאַנסט דאָס אויך, טאָ זאָג שוין, ס'זאָל ווערן אַ זילבערנע בריק מיט גילדערנע פֿאַרענצן",⁸ און די בריק זאָל זיך ציען ביז צו מיין טאַטנס הויז." ווער איז איר טאַטע? דער קייסער.

נו, האָט דער וואָרטזאָגער אַזוי געזאָגט. איז באַלד געוואָרן אַ זילבערנער בריק מיט גילדערנע פֿאַרענצן, און האָט זיך געצויגן ביז צום קייסערס פּאַלאַץ. אַז דעם קייסערס טאַכטער האָט דאָס דערזען, זאָגט זי: "ווי באַלד אַזוי אַז דו קאַנסט דאָס אויך, טאָ זאָג שוין, אַז ס'זאָל ווערן אַ גילדערנער קאַרעט מיט פֿיר פֿאַרד געשפּאַנט, און מיר זאָלן אַזוי צופֿאַרן צום

⁷ oever

⁸ leuningen

קייסערס פאלאץ. " האָט דער וואָרטזאָגער אַזוי געזאָגט ווי זי האָט געוואָלט,
איז גלייך געוואָרן אַ גילדערנער קאַרעט מיט פֿיר פֿאַר פֿערד געשפּאַנט.

נו, זיינען זיי צוגעפֿאַרן צום קייסערס פאלאץ. גייט אַרויס דער קייסער פֿון
הויז, האָט אים גלייך אַ בליאַסק געטאַן אין די אויגן די זילבערנע בריק מיט
די גילדערנע פֿאַרענצן. פֿאַרווונדערט ער זיך. פֿרעגט ער: "וואָס איז דאָס,
קינדער? ווער האָט דאָס אַלץ געמאַכט?" ווייזט אים אָן די טאַכטער אויף
איר מאַן דעם וואָרטזאָגער. רופֿט זיך אָפּ דער קייסער צו אים: "ווי באַלד
אַזוי, ביסטו דאָך גאַרניט קיין פּראָסטער מאַן! טאָ נאָדיר נאָך דערצו אַ
האַלבע מלוכה⁹ און לעב גליקלעך מיט מיין טאַכטער."

⁹ (keizer)rijk